

Tv Aur Movie

Note:

Original Title Not Available

Author : **Al-Madinat-ul-Ilmia**
Publisher : **Maktabat-ul-Madina**



اَلْحَمْدُ لِلّٰهِ رَبِّ الْعٰلَمِيْنَ وَ الصَّلٰوَةُ وَ السَّلَامُ عَلٰى سَيِّدِ الْمُرْسَلِيْنَ اَمَّا
بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

T.V. اور مووی

شیطان لاکھ سستی دلائے مگر اس رسالے کو اوّل تا آخر ضرور پڑھیں۔

دُرُودِ شَرِيفِ كِى فَضِيْلَت

عاشقِ اعلیٰ حضرت، امیرِ اہلسنت بائنی دعوتِ اسلامی، حضرت علامہ مولانا ابوبلال
محمد الیاس عطار قادری رضوی ضیائی دَامَتْ بَرَكَاتُهُمُ الْعَالِیَہ اپنے رسالے ضیائے
دروودِ سلام میں فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم نقل فرماتے ہیں، ”جو مجھ پر شب
مُحَمَّدَ اور مُحَمَّدَ کے روز سو بار دُرُودِ شَرِيفِ پڑھے، اللہ تعالیٰ اس کی سو

حاجتیں پوری فرمائے گا۔“ (التفسیر درِ مثنوی ج ۶ ص ۶۰۴)

صَلُّوْا عَلٰی الْحَبِيْبِ صَلَّی اللّٰهُ تَعَالٰی عَلٰی مُحَمَّدٍ

وقت کی ضرورت

میٹھے میٹھے اسلامی بھائیو! فی زمانہ حالات بڑی تیزی کے ساتھ تیزی کی
طرف بڑھتے ہی چلے جا رہے ہیں۔ ایک طرف بے عملی کا سیلاب اپنی تباہی مچا رہا ہے تو
دوسری طرف بد عقیدگی کے خوفناک طوفان کی ہولناکیاں بربادی کے بھیانک مناظر
پیش کر رہی ہیں۔

ان حالات میں میڈیا کا طرز عمل بھی سب کے سامنے ہے۔ فحاشی اور عریانی پھیلانے میں اس کا کردار کسی سے ڈھکا چھپا نہیں، اس سے بھی زیادہ قابل تشویش بات یہ ہے کہ غیر مسلم قومیں (بشمول قادیانی گروہ) اور اصلاح کے نام پر گمراہ گن عقائد کا پرچار کرنے والے لوگ بھی اس ذریعہ کو اپنے مذموم مقاصد کے لئے مسلسل استعمال کر رہے ہیں۔

”اپنی اور ساری دنیا کے لوگوں کی اصلاح کی کوشش“ کے سلسلہ میں تبلیغِ قرآن و سنت کی عالمگیر غیر سیاسی تحریک **دعوتِ اسلامی** کی کارکردگی محتاج بیان نہیں اور دعوتِ اسلامی کے بانی اور امیر، شیخ طریقت، امیر اہلسنت، حضرت علامہ مولانا ابوبلال **محمد الیاس عطار** قادری رضوی ضیائی دامت برکاتہم العالیہ سے کون واقف نہیں۔ آپ دامت برکاتہم العالیہ وہ یادگار سلفِ شخصیت ہیں جو **کثیر الکرامت** بزرگ ہونے کے ساتھ ساتھ علماً و عملاً، قولاً و فعلاً، ظاہراً و باطناً **احکاماتِ الہیہ کی بجا آوری اور سننِ نبویہ کی پیروی کرنے اور کروانے کی بھی روشن نظیر ہیں۔** آپ اپنے بیانات، تحریری رسائل، ملفوظات اور مکتوبات کے ذریعے اپنے متعلقین و دیگر مسلمانوں کو اصلاحِ اعمال و عقائد کی تلقین فرماتے رہتے ہیں۔ آپ کے قابل تقلید مثالی کردار، اور تابعِ شریعت بے لاگ گفتار نے ساری دنیا میں لاکھوں مسلمانوں **بالخصوص نوجوانوں کی زندگیوں میں مدنی انقلاب برپا کر دیا ہے۔**

اَلْحَمْدُ لِلّٰهِ عَزَّوَجَلَّ! یہ آپ ہی کی کوششوں کا نتیجہ ہے کہ اس مختصر سے عرصے میں دعوتِ اسلامی کا پیغام (تادمِ تحریر) دنیا کے تقریباً 60 ممالک میں پہنچ چکا ہے۔ ہزاروں مقامات پر سنتوں بھرے ہفتہ وار اجتماعات اور سنتوں کی تربیت کے مدنی قافلوں میں سفر کرنے والے بے شمار مبلغین اس مقدس جذبے کے تحت اصلاح امت کے کاموں میں مصروف ہیں کہ ”مجھے اپنی اور ساری دنیا کے لوگوں کی اصلاح کی کوشش کرنی ہے“۔ ان شاء اللہ عَزَّوَجَلَّ

امیر اہلسنت دامت برکاتہم العالیہ اور دیگر عاشقانِ رسول کی یہ مدنی کوششیں اللہ و رسول عَزَّوَجَلَّ و صلی اللہ تعالیٰ علیہ وسلم کی بارگاہ میں کس قدر مقبول ہیں اس کا اندازہ اس ایمان افروز بشارت سے لگائیے۔

بارگاہِ رسالت ﷺ میں دعوتِ اسلامی کی مقبولیت

ہند کے ایک مفتی صاحب مدظلہ العالی نے حلفیہ بتایا کہ میں ناواقفیت اور غلط فہمی کے باعث دعوتِ اسلامی اور قبلہ امیر اہلسنت دامت برکاتہم العالیہ کا سخت مخالف تھا۔ چونکہ مجھے بڑے بڑے جلسوں میں تقریر کا موقع ملتا رہتا ہے تو وہاں بھی میں ان کے خلاف خوب بولتا تھا۔ ایک رات جب میں سویا تو میری قسمت انگڑائی لے کر جاگ اٹھی۔ میں نے دیکھا، ایک نوری تخت ہے جس پر حضور پر نور شفیعِ یوم النشور صلی اللہ تعالیٰ علیہ والہ وسلم تشریف فرما ہیں۔ سامنے کثیر اسلامی بھائی موجود ہیں جو سروں پر سبز عمامے کا تاج سجاے سفید لباس میں ملبوس ایک بڑے ستون کو پکڑ کر ہلانے میں مصروف ہیں اور آپ صلی

اللہ تعالیٰ علیہ والہ وسلم انہیں مسکرا مسکرا کر ملاحظہ فرما رہے ہیں۔ میں نے ان لوگوں کو پہچانا کہ یہ حلیہ تو دعوتِ اسلامی والوں کا ہے۔ میں نے سرکارِ مدینہ، سرورِ قلب و سینہ صلی اللہ تعالیٰ علیہ والہ وسلم کی خدمت میں عرض کی کہ یہ کون لوگ ہیں؟ نبی کریم رُوف رحیم صلی اللہ تعالیٰ علیہ والہ وسلم نے مسکراتے ہوئے ارشاد فرمایا ”یہ میرے عاشق ہیں اور اسلام دشمن قوتوں کو جڑوں سے اکھاڑ کر پھینکنے میں مصروف ہیں۔“ جب میں بیدار ہوا تو دعوتِ اسلامی اور امیرِ اہلسنت دامت برکاتہم العالیہ کا محبت بن چکا تھا، میری غلط فہمیاں دور ہو چکی تھیں اور اب میں تقریباً ہر بیان میں اور تحریر کے ذریعے دعوتِ اسلامی کی انقلابی کارکردگی کا چرچا کرتا ہوں۔

T.V. پر بیان اور امیرِ اہلسنت دامت برکاتہم العالیہ

میٹھے میٹھے اسلامی بھائیو! اَلْحَمْدُ لِلّٰہِ عَزَّوَجَلَّ! اللہ ورسولِ عَزَّوَجَلَّ و صلی اللہ تعالیٰ علیہ والہ وسلم کے خاص کرم سے دعوتِ اسلامی نیکی کی دعوت کو عام کرنے کے لئے دن رات مصروفِ عمل ہے۔ آج جب کہ میڈیا کا دور ہے تو نیکی کی دعوت کو تیزی سے پھیلانے کے لئے دعوتِ اسلامی نے جرأت مندانہ قدم اٹھاتے ہوئے T.V کے ذریعے امیرِ اہلسنت دامت برکاتہم العالیہ کی رقت انگیز دعا (پیر چہرے کے محض آواز کے ذریعے) بیک وقت دنیا کے تقریباً 144 ممالک میں پہنچانے کی ترکیب بنائی تو نہ صرف پاکستان بلکہ دنیا کے مختلف ممالک سے بھی مبارک باد کے فون، خطوط اور بہاریں موصول ہونا شروع ہو گئیں جن میں سے چند منتخب بہاریں اپنے الفاظ میں پیشِ خدمت ہیں،

”فیضانِ دعا“ کے آٹھ حروف کی نسبت سے 8 بہاریں

﴿۱﴾ والد کی ناراضگی

باب الاسلام سندھ کے شہر حیدرآباد کے علاقہ **ہیرآباد** کے مبلغِ دعوتِ اسلامی نے بتایا کہ 3 رمضان المبارک ۱۴۲۶ھ کو کشمیر، سرحد اور پنجاب کے بعض مقامات پر آنے والے خوفناک زلزلے کے متاثرین کی دعوتِ اسلامی کے تحت ہونے والی کثیر امداد کا سلسلہ میرے والد صاحب کے علم میں نہیں تھا۔ چونکہ **دعوتِ اسلامی** سیاسی تحریک نہیں ہے لہذا اخبارات و میڈیا دعوتِ اسلامی کی انفرادی عظیم الشان خدمات کو پیش کرنے کے بجائے، اپنے مفادات کے پیش نظر خبریں دے رہے تھے۔ میرے والد دعوتِ اسلامی کی زلزلہ زدگان کی امداد کے سلسلے میں لاعلم ہونے کے باعث سخت ناراض تھے اور بار بار کہتے کہ، ”دعوتِ اسلامی کے امیر، علامہ **محمد الیاس عطار** قادری دامت برکاتہم العالیہ کو فون کرونگا کہ اس موقع پر آپ لوگ کیوں خاموش ہیں؟ ایسے میں قبلہ شیخ طریقت **امیر اہلسنت** دامت برکاتہم العالیہ نے ایک اہم فیصلہ فرمایا اور **T.V** پر بذریعہ ٹیلی فون سوالات کے جوابات دینے کے ساتھ جامع دعا فرمائی۔ اور زلزلہ زدگان کی امداد کے سلسلے میں دعوتِ اسلامی کی خدمات بیان فرمائیں۔ میرے والد یہ سن کر نہ صرف مطمئن ہوئے بلکہ انتہائی نادم بھی تھے کہ مجھے تو آج معلوم ہوا کہ **دعوتِ اسلامی** اسقدر عظیم الشان طریقے سے زلزلہ زدگان کی خدمت میں مصروف ہے۔

صَلَّى اللّٰهُ تَعَالَى عَلٰى مُحَمَّدٍ

صَلُّوْا عَلٰى الْحَبِيْبِ

﴿۲﴾ آواز میں سوز و رقت

صوبہ سندھ کے مقيم ایک اہم ذمہ دار اسلامی بھائی نے بتایا کہ T.V پر **امیر اہلسنت** دامت برکاتہم العالیہ کے ارشادات و دعا آنے پر لوگوں میں بہت اچھے تاثرات پائے گئے اور دعوتِ اسلامی کی زلزلہ زدگان سے متعلق خدمات لوگوں سے پوشیدہ تھیں، جس کے باعث وہ بدگمان ہو رہے تھے۔ **امیر اہلسنت** دامت برکاتہم العالیہ نے T.V پر بذریعہ آواز تشریف لا کر لاکھوں مسلمانوں کو بدگمانی، غیبت، بہتان تراشی جیسے کبیرہ گناہوں سے بچانے کے ساتھ ساتھ ان کروڑوں مسلمانوں کے دلوں میں خوشی داخل کرنے کا سامان بھی کیا جو آپ کے T.V پر آنے کے خواہش مند تھے۔ ان کا کہنا ہے کہ ایک انتہائی ماڈرن گھرانے کو دیکھا گیا کہ دورانِ دعا تمام گھر والے ہاتھ اٹھا کر دعا میں مصروف تھے اور ان کی آنکھوں سے آنسو جاری تھے۔ بعد دعا وہ گھر والے دینی ماحول سے دُور ہونے کے باوجود یہ کہتے دکھائی دیئے کہ، ”الیاس قادری صاحب مدظلہ العالی کی آواز میں کس قدر درد اور سوز ہے ہمارا تو رواں رواں کانپ رہا تھا۔“

صَلُّوْا عَلَی الْحَبِیْبِ صَلَّى اللهُ تَعَالَى عَلَی مُحَمَّدٍ

﴿۳﴾ کراچی یونیورسٹی کا طالب علم

باب المدینہ (کراچی) یونیورسٹی کے ایک طالب علم نے کچھ اس طرح کی پرچی دی کہ پہلے میں دعوتِ اسلامی والوں کو پرانے خیالات پر مبنی سوچ کا حامل سمجھتا تھا۔ اسی وجہ سے میں ان سے دُور تھا اور بدن تھا۔ اَلْحَمْدُ لِلّٰہِ عَزَّوَجَلَّ **امیر اہلسنت**

دامت برکاتہم العالیہ کے **T.V** پر (محض آواز کے ذریعے) دعا کروانے اور مووی کے ذریعے تبلیغ کی تیاریوں کا سن کر میں مطمئن ہو گیا ہوں، اب میرا ذہن صاف ہو گیا ہے۔

لہذا میں نے دعوتِ اسلامی کے **مَدَنی ماحول** سے وابستہ ہونے کی نیت کر لی ہے اور یہ بھی نیت کرتا ہوں کہ داڑھی شریف رکھنے کے ساتھ ساتھ عمامہ شریف بھی سجاؤں گا۔

صَلُّوْا عَلَی الْحَبِیْبِ صَلَّى اللهُ تَعَالَى عَلَیْ مُحَمَّدٍ

﴿﴾ صحبت بد سے نجات

ایک اسلامی بھائی نے بتایا کہ ہمارے پڑوس میں ایک سنی گھرانہ بد عقیدہ لوگوں کی صحبت کے باعث عقائد کے معاملے میں تذبذب کا شکار ہو چکا تھا۔ اسی گھر کے ایک فرد نے بتایا کہ جب **27** ویں شب **امیر اہلسنت** دامت برکاتہم العالیہ کی دعا **T.V** پر شروع ہوئی تو ہم سب گھر والے شریک ہو گئے، دعا اسقدر پرسوز تھی کہ سارے گھر والے رو رہے تھے اور میری حالت سب سے زیادہ غیر تھی۔

الْحَمْدُ لِلّٰهِ عَزَّوَجَلَّ مجھ سمیت تمام گھر والے **امیر اہلسنت** دامت برکاتہم العالیہ سے مرید ہو کر **عطاری** بن گئے۔ ہم نے دعوتِ اسلامی کے سنتوں بھرے اجتماعات میں شرکت کی بھی نیت کی ہے۔

صَلُّوْا عَلَی الْحَبِیْبِ صَلَّى اللهُ تَعَالَى عَلَیْ مُحَمَّدٍ

﴿۵﴾ حیرت انگیز توبہ

ایک اسلامی بھائی نے بتایا کہ ہمارے علاقہ میں ایک شخص جو علاقہ کا بدنام ترین شخص تھا اور عرصہ دراز سے جوئے کا ڈا بھی چلا رہا تھا۔ 27 دین شب بھی آکڑے کے نمبر دینے میں مصروف تھا، اتنے میں قریب ہوٹل پر چلنے والے T.V پر امیر اہلسنت دامت برکاتہم العالیہ کی دعا شروع ہو گئی۔

دعا کی کشش نے اس آکڑے کے نمبر دینے والے کو بھی اپنی طرف متوجہ کر لیا اور وہ بھی آکر دعا میں شریک ہو گیا۔ دیکھنے والے حیرت زدہ تھے کہ دیکھتے ہی دیکھتے اس شخص پر جو شاید اپنے کسی عزیز کی موت پر بھی نہ رویا ہوا انتہائی رقت طاری ہو گئی اور وہ ہچکیاں لے لے کر رونے لگا۔ دعا ختم ہو چکی تھی مگر اس شخص پر رقت طاری تھی۔

صبح جب لوگ فجر کی نماز کیلئے پہنچے تو یہ دیکھ کر حیران رہ گئے کہ رات جو آکڑے کے نمبر دے رہا تھا۔ وہ شخص سر جھکائے پہلی صف میں نماز کیلئے موجود تھا۔

صَلُّوْا عَلَی الْحَبِیْبِ صَلَّى اللهُ تَعَالَى عَلَیْ مُحَمَّدٍ

﴿۶﴾ مخالف محب بن گیا

حسین آباد کے مقیم ایک اسلامی بھائی نے بتایا کہ ایک کالج کا کلرک غلط فہمی کے باعث دعوتِ اسلامی سے بدظن تھا اور آئے دن مجھ سے اختلافی گفتگو کرتا اور بے سرو پا اعتراضات کر کے پریشان کرتا رہتا۔ میں اس سے سامنا ہونے پر اکثر کتر اجاتا کیوں کہ وہ زبان کا بہت تیز تھا۔

27 رمضان المبارک کو اتفاق سے میرا ان سے سامنا ہو گیا میں نظر بچا کر نکلنے ہی لگا تھا کہ اس نے مجھے آواز دی اور کہنے لگا: ”میں نے مولانا محمد الیاس عطار قادری دامت برکاتہم العالیہ کی **T.V** پر رلے (Relay) ہونے والی دعا میں شرکت کی، بڑا سُورِ ملا اور الحمد للہ عَزَّوَجَلَّ میں بھی عطاری بن گیا ہوں۔“

صَلُّوْا عَلَی الْحَبِیْبِ صَلَّى اللهُ تَعَالَى عَلَیْ مُحَمَّدٍ

﴿۷﴾ قیدیوں کی توبہ

صوبہ پنجاب کے شہر ”قصور“ میں دعوتِ اسلامی کے مبلغین کی

انفرادی کوشش کی برکت سے جیل انتظامیہ نے رمضان المبارک ۱۴۲۶ھ کے آخری عشرے میں 48 قیدیوں کو نفلی اعتکاف کی اجازت دے دی۔ چنانچہ یہ معتکف قیدی صبح 10 بجے سے دوپہر 4 بجے تک فرائض و واجبات اور سنتیں سیکھنے سکھانے کے حلقوں میں شرکت کیا کرتے۔ دورانِ اعتکاف 27 ویں شب بانی دعوتِ اسلامی امیرِ اہلسنت دامت برکاتہم العالیہ کی **T.V** پر رلے (Relay) ہونے والی دعائے سنانے کا جیل میں انتظام کیا گیا تھا۔ جب دعا شروع ہوئی تو انتہائی رقت انگیز منظر تھا، تمام قیدی ہاتھ اٹھائے رو رو کر اپنے گناہوں پر نادم ہو کر توبہ کر رہے تھے۔ ان سب نے آئندہ گناہ نہ کرنے کا عزم کیا اور امیرِ اہلسنت دامت برکاتہم العالیہ کے ذریعے سلسلہ عالیہ قادریہ رضویہ عطاریہ میں داخل ہو کر عطاری بھی بن گئے۔

صَلُّوْا عَلَی الْحَبِیْبِ صَلَّى اللهُ تَعَالَى عَلَیْ مُحَمَّدٍ

﴿ ۹ ﴾ ہوٹل کے مالک کی توبہ

ایک اسلامی بھائی کا بیان ہے کہ جب میں جیل میں معتکفین کی خیر خواہی کے سلسلے میں سحری کے وقت روٹیاں لینے کے لئے ایک ہوٹل پر پہنچا تو دیکھا کہ ہوٹل کے مالک پر بھی رقت طاری تھی۔ اس نے بتایا کہ ابھی میں بھی T.V پر ہونے والی دُعاء میں شریک تھا، دعا کے دوران مجھے بہت رونا آیا اور میں نے اپنے تمام گناہوں سے بھی توبہ کر لی ہے اور آئندہ بچنے کا عہد بھی کیا ہے آپ دعا کریں کہ اللہ استقامت دے۔ پھر اس نے روٹیوں کی رقم میں بھی کافی رعایت کی۔ اسی وقت ہوٹل میں موجود ایک اور شخص نے بتایا کہ میں بھی دعا میں شریک تھا، میں زندگی میں پہلی بار گناہوں کو یاد کر کے اتنا رویا ہوں۔ یہ کہتے ہوئے اس نے ہاتھوں ہاتھ تین ہزار روپے سحری و افطاری کی مد میں گلی اختیارات کے ساتھ پیش کئے۔

صَلُّوْا عَلَی الْحَبِیْبِ صَلَّى اللهُ تَعَالَى عَلَی مُحَمَّدٍ

امیرِ اہلسنت دامت برکاتہم العالیہ اور مووی

میٹھے میٹھے اسلامی بھائیو! تادم تحریر امیرِ اہلسنت دامت برکاتہم العالیہ کا نہ چہرہ T.V پر دیکھا گیا ہے نہ ہی مووی منظر عام پر آئی ہے، تاہم دنیا کے کثیر ممالک کے لوگوں کا اس پر اصرار ہے کہ ”جب کثیر مفتیان کرام کے مطابق از روئے شرع جائز امور کی مووی فلم دیکھنا، بنانا اور بنوانا جائز ہے۔ لہذا امیرِ اہلسنت دامت برکاتہم العالیہ کو اصلاح امت کے عظیم مقصد کے پیش نظر اپنی مووی منظر عام پر لانے کی

اجازت دے دینی چاہئے۔ (مووی بنانے یا بنوانے اور ٹی وی پر آنے کے بارے میں مفتیانِ کرام

کا موقف ملاحظہ کرنے کے لئے اس رسالہ کے آخر میں دیا گیا فتویٰ پڑھ لیجئے۔)

مَدَنی التجاء امیر اہلسنت دامت برکاتہم العالیہ کی بارگاہ میں بھی بار بار کچھ اس طرح

سے عرض کی جا رہی ہے کہ شرعی اجازت سے فائدہ اٹھاتے ہوئے ساری دنیا کے لوگوں

کی اصلاح کے مقدس جذبے کے تحت بذریعہ مووی بھی لوگوں کی اصلاح کی

کوشش فرمائیے۔ ان شاء اللہ عزوجل ساری دنیا اس کی برکات سے مستفیض ہوگی۔

الحمد للہ عزوجل! امیر اہلسنت دامت برکاتہم العالیہ پر اللہ ورسول عزوجل وعلی اللہ تعالیٰ علیہ

والہ وسلم کا خاص کرم ہے۔ ان کی شخصیت میں اللہ تعالیٰ نے ایسی تاثیر عطا فرمائی ہے کہ کئی

گناہ گار صرف آپ کی زیارت کی برکت سے ہی تائب ہو جاتے

ہیں، نیکوکاروں کی رقتِ قلبی میں اضافہ ہوتا ہے اور آپ کی صحبتِ اصلاحِ اعمال کا

ذریعہ بنتی ہے۔ اس ضمن میں دو ایمان افروز سچے واقعات کا بغور مطالعہ فرمائیں۔

نگاہِ ولایت کی تاثیر

ایک اسلامی بھائی نے حلفیہ بتایا کہ میری ملاقات ایک سبز عمامہ سجائے

ہوئے نوجوان سے ہوئی جس کے چہرے پر **عبادت کا نور** چمک رہا تھا۔ انہوں نے

بتایا کہ ایک شخص جو معاشرے کا انتہائی بدکردار شخص تھا اور ایک **لسانی تنظیم** سے اس

کی وابستگی تھی، وہ مخالف زبان والوں سے انتہائی نفرت کرتا تھا۔ اس کے شہر میں ایک

مخالف زبان کا شخص پکڑے بیچا کرتا تھا۔ اس کا معمول تھا کہ وہ روزانہ اس سے

بیس 20 روپے مالیت کے پکوڑے کھاتا اور ٹھنڈے ہونے کی صورت میں پہلے مار پیٹ کرتا پھر اس سے پکوڑے گرم کروایا کرتا۔

ایک دن **باب المدینہ** (کراچی) سے اس کے دوست کی طرف سے شادی کا دعوت نامہ ملنے پر، جب یہ شادی میں شرکت کیلئے کراچی پہنچا تو اپنے دوست کو دیکھ کر حیران رہ گیا کہ وہ دوست جو قدم بہ قدم گناہوں کی منزل پر ایک عرصہ تک ساتھ چلتا رہا تھا اس کے سر پر سبز عمامہ شریف کا تاج سجا ہوا تھا، چہرے پر سنت کے مطابق داڑھی تھی اور وہ سفید سنتوں بھرے لباس میں ملبوس نگاہیں جھکائے کھڑا تھا۔ چونکہ وہ ماضی میں اس سے انتہائی بے تکلف تھا، لہذا اس نے تفریح لینے کے انداز میں اس پر چند جملے کسے مگر اس کا وہ دوست جو پہلے انتہائی حاضر جواب مشہور تھا، اس نے جواب دینے کے بجائے محض مسکرا کر سر جھکا لیا۔ اس کا یہ انداز دیکھ کر وہ مزید کچھ نہ بول سکا۔

چند دن شادی کی گہما گہمی رہی۔ ہفتہ کے دن اس کے دوست نے دعوت دی کہ میرے پیرومرشد جو زمانے کے ولی اور تبلیغ قرآن و سنت کی غیر سیاسی تحریک دعوتِ اسلامی کے بانی اور امیر ہیں، ان کا بیان سننے چلنا ہے۔ جب وہ فیضانِ مدینہ پہنچے تو بیان اختتام کے قریب تھا۔ بعد بیان امیر اہلسنت دامت برکاتہم العالیہ کی ملاقات شروع ہوئی اور دوست نے ملاقات کیلئے اس کا ذہن بنایا، تو وہ کہنے لگا کہ تم جانتے ہو کہ میں خود شخصیت ہوں، میری ملاقات کیلئے تو خود قطار لگتی ہے، میں کسی سے ملوں! یہ کیسے ممکن ہے؟ خیر مبلغ نے دوست پر انفرادی کوشش جاری رکھی۔ آخر وہ اس شرط پر امیر اہلسنت دامت برکاتہم العالیہ سے ملاقات

کیلئے تیار ہوا کہ قطار میں جو شخص تیسرے نمبر پر کھڑا ہے مجھے اس کی جگہ کھڑا کیا جائے۔

مبلغ دعوتِ اسلامی نے قطار میں کھڑے شخص کو صورتِ حال بتائی اور عرض کی ”کہ ہو سکتا ہے کہ اللہ کے ولی سے ملاقات و زیارت سے اسکے دوست کی زندگی میں **مَدَنی انقلاب** برپا ہو جائے۔“ وہ مان گیا اور یوں اسے تیسرے نمبر پر کھڑا کر دیا گیا۔

جب وہ **امیر اہلسنت** دامت برکاتہم العالیہ کے سامنے پہنچا اور اس نے نظر اٹھا کر **امیر اہلسنت** دامت برکاتہم العالیہ کے چہرہ مبارک کی طرف دیکھا اور **امیر اہلسنت** دامت برکاتہم العالیہ کی نگاہِ ولایت جب اس پر پڑی تو دیکھنے والوں نے دیکھا کہ وہ شخص جو کچھ دیر پہلے تک ملاقات پر آمادہ نہیں ہو رہا تھا، اب اس کی آنکھوں سے آنسو بہ رہے تھے اور جسم پر کپکپاہٹ طاری تھی۔ وہ کچھ دیر **امیر اہلسنت** دامت برکاتہم العالیہ کے مبارک ہاتھوں پر سر رکھے روتا رہا پھر جذبات میں آ کر کھڑا ہو کر اور ہاتھ پھیلائے چیخ چیخ کر کہنے لگا، ”اب پوری رات کوئی نہیں ملے گا، بس میں دیکھوں گا، میں ملوں گا، اور کوئی نہیں دیکھے گا، اور کوئی نہیں ملے گا۔“ وہ یہ کہتا جا رہا تھا اور اسکے آنسو بہتے جا رہے تھے۔

امیر اہلسنت دامت برکاتہم العالیہ نے اسے بڑی شفقت سے سمجھایا کہ نہ جانے لوگ کہاں کہاں سے ملاقات کیلئے آتے ہیں اور حقوق العباد کے بھی معاملات ہیں۔ اور اسکی کمر پر شفقت بھری تھکی دی تو وہ روتا ہوا آپ کے قدموں میں بیٹھ گیا اور کافی دیر تک وہیں بیٹھے بیٹھے روتا رہا۔ جب ملاقات ختم ہوئی تو وہ شخص **امیر اہلسنت** دامت برکاتہم العالیہ کے قدموں سے اٹھ گیا، اس دوران وہ **عمامہ شریف** اور **داڑھی شریف** کی

نیت کر چکا تھا۔ وہ کم و بیش 15 دن تک باب المدینہ میں رہا اور امیر اہلسنت دامت برکاتہم العالیہ کی خدمت میں حاضر ہو کر سحری و افطاری میں شرکت کی سعادت بھی پاتا رہا۔

اس کے دل و دماغ کو ایسی پاکیزگی نصیب ہوئی کہ جب وہ واپس اپنے شہر لوٹا تو سر پر سبز عمامہ شریف کا تاج سجائے ہوئے تھا اور چہرے پر داڑھی شریف کے کچھ بال بھی بڑھ چکے تھے۔ اسی حالت میں وہ اس پکوڑے والے (جس کو روزانہ تنگ کیا کرتا تھا) کے پاس جا کر بھرے بازار میں اسکے قدموں میں گر پڑا اور رو کر معافی مانگنے لگا۔ سب لوگ اس حیرت انگیز تبدیلی پر حیران تھے اور حقیقت حال جاننے پر کسی نے کہا کہ

نگاہ عطار میں یہ تاثیر دیکھی بدلتی ہزاروں کی تقدیر دیکھی

فوجی افسر کے آنسو

ایک اسلامی بھائی نے حلفیہ بتایا کہ تین فوجی افسران امیر اہلسنت دامت برکاتہم العالیہ کی بارگاہ میں ملاقات کی غرض سے حاضر ہوئے تو ایک مبلغ نے انفرادی کوشش کرتے ہوئے انہیں مدنی ماحول کی برکتیں بتائیں۔ پھر امیر اہلسنت دامت برکاتہم العالیہ کے آستانے میں کھانے کی ترکیب ہوئی۔

ان اسلامی بھائی کا کہنا ہے کہ امیر اہلسنت دامت برکاتہم العالیہ کھانا تناول فرما رہے تھے، دیگر افراد بھی کھانے میں مصروف تھے کہ اتنے میں امیر اہلسنت دامت برکاتہم العالیہ کے ساتھ کھانے میں شریک ایک فوجی افسر کے رونے کی آواز سن کر میں نے جیسے ہی پلٹ کر دیکھا تو یہ دیکھ کر حیران رہ گیا کہ فوجی افسر کے پورے جسم پر لرزہ طاری تھا اور اس کی ہچکیاں بندھی ہوئی تھیں۔ وہ تکلکی باندھے امیر اہلسنت

دامت برکاتہم العالیہ کے چہرے مبارک کی زیارت کر رہا تھا اور روتا جا رہا تھا جبکہ نوالہ اس کے ہاتھ سے گر چکا تھا۔ کمرے میں عجیب رقت انگیز ماحول بن گیا۔ اور حیرت کی بات یہ تھی کہ **امیرِ اہلسنت** دامت برکاتہم العالیہ نے (اپنی زبان سے) نہ تو کوئی بیان فرمایا اور نہ ہی آپ نے کوئی ملفوظات ارشاد فرمائے بلکہ آپ تو کھانے میں مصروف تھے مگر وہ فوجی افسر صرف آپ کے چہرہ مبارک کو دیکھ دیکھ کر روئے جا رہا تھا۔ واقعی ”**ولی کامل**“ کی پہچان کسی نے صحیح بتائی، کہ جسے دیکھ کر اللہ عزَّ وَّجَلَّ کی یاد آ جائے۔

میٹھے میٹھے اسلامی بھائیو! اس سے معلوم ہوا کہ مووی کے ذریعے اگر پوری دنیا کو **امیرِ اہلسنت** دامت برکاتہم العالیہ کی زیارت کی سعادت مل جائے تو نہ جانے کتنے لوگوں کی بگڑی بن سکتی ہے اور ہزار ہا لوگوں کی زندگیوں میں مدنی انقلاب برپا ہو سکتا ہے۔

تقویٰ اور پرہیزگاری کے انوار

فی زمانہ **T.V** پر آنے والے اکثر لوگ عموماً لفظوں کے کھیل کے ماہر اور ظاہر کی شخصیت کے حامل ہوتے ہیں۔ ایسے حالات میں اگر زمانے کے ولی سلسلہ عالیہ قادریہ کے عظیم بزرگ یا دگار سلف شخصیت، شیخ طریقت، **امیرِ اہلسنت** دامت برکاتہم العالیہ جن کا **چہرہ مبارک تقویٰ پرہیزگاری اور عبادت کے انوار سے منور ہے**، جن کی زیارت کرنے والے کی زبان بے ساختہ ”**سبحان اللہ**“ جاری ہو جاتا ہے، آنکھیں جذبات تاثر سے بھیگ جاتی ہیں، جن کے خوفِ خدائے وَّجَلَّ اور عشقِ رسول صلی اللہ تعالیٰ علیہ والہ

وہم کی کیفیتِ ورقّت سخت سے سخت دلوں کو بھی نرم کر دیتی ہے، جن کی صحبتِ ذریعہٴ اصلاحِ اعمال ہے، کروڑوں قلوب جن کی محبت میں گرفتار اور آنکھیں زیارت کیلئے بے قرار ہیں، مووی کی شرعی اجازت سے فائدہ اٹھاتے ہوئے امت کی اصلاح کے مقدّس جذبے کے تحت V.C.D کے ذریعے دنیا کے سامنے جلوہ فرما ہوں تو ساری دنیا میں مدنی انقلاب برپا ہو سکتا ہے۔ (ان شاء اللہ عزّوجلّ)

ننانوے فیصد گھروں میں T.V.

الحمد للہ عزّوجلّ و دعوتِ اسلامی T.V. کے ذریعے پھیلنے والی فحاشی و عریانی کے خلاف بہت پہلے ہی سے عملی جہاد میں مصروف ہے۔ جس کی برکت سے ایک بڑی تعداد میں T.V.، گھروں سے باہر ہوئے۔ مگر اس کے باوجود T.V. خریدنے والوں کی تعداد کم ہونے کے بجائے مزید بڑھتی جا رہی ہے۔ اب عالم یہ ہے کہ اس وقت بد قسمتی سے ننانوے فیصد سے زائد گھروں میں T.V. داخل ہونے میں کامیاب ہو چکا ہے اور دن رات گناہوں کا بازار گرم ہے۔

رہے وہ ایک فیصد لوگ جن کے گھروں میں T.V. نہیں ہے تو وہ بھی کسی نہ کسی سبب مثلاً کسی حادثے یا ناگہانی آفت کی صورت میں اس کی تصویری جھلکیاں دیکھنے کے لئے T.V. پر نظر ڈال ہی لیتے ہیں۔ بالفرض اگر وہ اس صورت میں بھی اپنا دامن

T.V سے بچا لیتے ہوں تو بھی ان میں اکثر ایسے ہوتے ہوں گے جو اخبار تو پڑھتے ہی ہوں گے اور اخبار پڑھنے والے کے لئے اس میں چھپنے والی نامحرم عورتوں کی تصاویر سے نگاہ بچا لینا بے حد مشکل امر ہے۔ اس سے بدنگاہی کی نحوست سے حفاظت میں دشواری کا اندازہ لگایا جاسکتا ہے۔

T.V. کا شرعی استعمال

میٹھے میٹھے اسلامی بھائیو! جب T.V پہلے ہی سے گھروں میں داخل ہے اور اس کا ناجائز استعمال بھی بھرپور طریقے سے جاری ہے اور اس میں اضافہ ہی ہوتا چلا جا رہا ہے اور اسے گھروں سے نکالنے کی فی الحال کوئی صورت نظر نہیں آرہی ہے۔ ایسے نازک حالات میں کہ جب شریعت میں ”مووی“ کی اجازت کی صورت نکلتی ہے، اگر قبلہ شیخ طریقت امیر اہلسنت مووی کے ذریعے اپنے پرتا شیرستوں بھرے بیانات فرمائیں گے تو اللہ تعالیٰ کی رحمت سے امید ہے کہ تو ان بیانات کی برکت سے لوگ فلمیں، ڈرامے، گانے باجے وغیرہ دیکھنے سننے کے بجائے ان شاء اللہ عَزَّوَجَلَّ T.V پر صرف صحیح العقیدہ سنی علماء کے بیانات یا حمد و نعت سننا شروع کر دیں گے اور ان شاء اللہ عَزَّوَجَلَّ T.V کا استعمال شرعی اجازت تک محدود ہو جائے گا۔

اس کے علاوہ وہ لوگ جو T.V کے ناجائز استعمال کی نحوست کے باعث فیشن

پرستی اور گناہوں کے دلدل میں دھنستے چلے جا رہے ہیں، **امیرِ اہلسنت** دامت برکاتہم العالیہ کے سنتوں بھرے اصلاحی بیانات اور پُر تاثیر جلوؤں کی بَرَکت سے تاب ہو کر نہ صرف فرائض و واجبات پر کاربند ہونا نصیب ہوگا بلکہ وہ سنتوں کی چلتی پھرتی تصویر بن کر عاشقانِ رسول کے ہمراہ مدنی انعامات کی خوشبو سے معطر معطر سنتوں بھرے مدنی قافلہوں کے ذریعے اس کوشش میں مصروف ہو جائیں گے کہ **مجھے اپنی اور ساری دنیا کے لوگوں کی اصلاح کی کوشش کرنی**

ہے۔ ان شاء اللہ عَزَّ وَجَلَّ

سوال: جن گھروں میں T.V. نہیں وہ کیا کریں؟

جواب: جن خوش نصیب لوگوں کے گھروں میں T.V. ابھی تک داخل نہیں ہوا، انہیں اب بھی T.V. گھر میں لانے کی قطعاً حاجت نہیں، وہ اس بات کو پیش نظر رکھیں کہ T.V. میں بیان وغیرہ کے ذریعے تو اُن لوگوں تک پہنچنا مقصود ہے جن کے گھروں میں T.V. موجود ہے اور وہ اس کے ناجائز استعمال کے ذریعے بربادی کے سامان کر رہے ہیں۔ لہذا اگر کوئی

امیرِ اہلسنت دامت برکاتہم العالیہ کی زیارت کرنا چاہے اور سنتوں بھرے بیانات سے مستفیض ہونا چاہے تو وہ باسانی کمپیوٹر کے ذریعے اپنی اس مبارک خواہش کو عملی جامہ پہنا سکتا ہے۔

امیر اہلسنت اور T.V. پر بیان

جب شیخ طریقت، امیر اہلسنت، بانی دعوتِ اسلامی محمد الیاس عطار قادری رضوی دامت برکاتہم العالیہ سے عرض کی گئی کہ آپ پہلے T.V. کو گھر سے نکالنے کا مشورہ ارشاد فرماتے تھے اور کئی اسلامی بھائیوں نے نکال بھی دیئے مگر اب آپ خود ہی T.V. پر بیان فرمانے لگے ہیں تو کیا ایک بار پھر ہم گھروں میں T.V. بسالیں؟ اس پر آپ نے جواب ارشاد فرمایا،

T.V. کے نقصانات

افسوس! صد کروڑ افسوس! آج کل دنیا کے کروڑوں مسلمانوں کے گھروں میں T.V. ہے اور اس کی وجہ سے بُرائیاں بڑھتی چلی جا رہی ہیں۔

T.V. پر ایک طرف فلموں، ڈراموں وغیرہ کے ذریعے اخلاق و کردار تباہ کیا جا رہا ہے تو دوسری طرف اسلام دشمن عناصر کھلم کھلا اسلام کے خلاف زہر اُگل رہے ہیں۔ نیز بعض لوگ اسلام کا لبادہ اوڑھ کر اسلام کو ماڈرن انداز میں پیش کرنے کی ناپاک سازشوں کے ذریعے مسلمانوں کے ایمانوں کو لوٹنے میں مشغول ہیں۔ الغرض T.V. کے ذریعے بد عملی اور بد عقیدگی پھیلانے کا سلسلہ زوروں پر ہے، ایسے نامساعد حالات میں T.V. گھر میں رکھنا ہی نہیں چاہئے اگر ہو تو بھی فوری طور پر اس کو نکال دینا ضروری ہے۔ رہے وہ لوگ جن کو T.V. سے روکنا ممکن نہیں، ایسوں کی اصلاح کیلئے علمائے کرام کو ضرور کوئی راہ نکالنی چاہئے۔

خوفناک زلزلہ

تادم عرض صرف دو مرتبہ وہ بھی فقط آواز کی حد تک میں T.V. پر آیا ہوں۔ پہلی بار سبب یہ ہوا کہ ۳ رَمَضان المبارک ۱۴۲۲ھ صبح 8:45 پر پاکستان کے بعض مقامات میں **خوفناک زلزلہ** آیا، جس نے تباہی مچا کر رکھدی، کم وبیش دو لاکھ افراد فوت ہوئے، زخمیوں اور مالی نقصانات کا تو کوئی شمار ہی نہیں، مسلمانوں کو درپیش آنے والی اس قیامت صُغریٰ اور آفتِ کُبریٰ کے موقع پر الحمد للہ عَزَّوَجَلَّ **دعوتِ اسلامی کی خدمات** **مثالی تھیں** مگر ”الیکٹرونک میڈیا“ سے دُوری کے باعث عام مسلمانوں کو اس کی اطلاع نہیں تھی اور لوگ بدگمانیاں کر رہے تھے کہ ایسے آڑے وقت میں اہل حق کی سب سے بڑی مذہبی تحریک، **دعوتِ اسلامی کیوں خاموش ہے!** چنانچہ تبلیغِ قرآن و سنت کی عالمگیر غیر سیاسی تحریک، **دعوتِ اسلامی** کے عظیم تر مفاد کی خاطر میں نے **بیٹ الفناء** (یہ امیرِ اہلسنت دامت برکاتہم العالیہ کے آستانے کا نام ہے) سے فون پر T.V. والوں کے سوالات کے جوابات دیئے اور دُعا ء بھی کی جو غالباً 144 ملکوں میں براہِ راست (LIVE) سُنی گئی۔ زلزلہ زَردگان کی امداد کی تفصیلات سُن کر دنیا بھر کے مسلمان الحمد للہ عَزَّوَجَلَّ جھوم اُٹھے۔ مثلاً

بمبئی کی مسجد میں مَدَنی کام

مجھے بمبئی (ہند) سے ایک اسلامی بھائی نے فون پر بتایا کہ ہمارے یہاں ایک مسجد میں **دعوتِ اسلامی** پر پابندی تھی۔ زلزلہ زَردگان کی امداد سے متعلق T.V. پر بیان RELAY ہونے کے بعد مذکورہ مسجد کی انتظامیہ نے از خود ذمہ داران سے رابطہ کر کے بتایا کہ ہم نے الیاس قادری کا T.V. پر بیان سُنا، ہمیں کیا معلوم تھا کہ آپ حضرات آقا صلی اللہ تعالیٰ علیہ والہ وسلم کی دُھیاری امت کے اس قدر ہمدرد ہیں، دُعا بھی سنی اور آج تک

ایسی دُعاء کبھی نہیں سُنی تھی، اب دعوتِ اسلامی کیلئے ہماری مسجد کے دروازے ۲۵ گھنٹے کھلے ہیں۔ برائے کرم! سنتوں بھرے درس و بیان کے ذریعے ہمارے یہاں کے نمازیوں کو فیضیاب کیجئے۔

۲۷ ویں شب کی دعاء

جن چینلز پر بیان رلے ہوا تھا، لوگوں نے اُن کی بھی خوب پذیرائی کی لہذا انہوں نے حُسنِ ظن کی بناء پر اجازت کے بغیر ہی ۲۷ ویں شبِ رَمَضان المبارک ۱۴۲۶ھ کی دُعاء براہِ راست رلے کرنے کے اِعلانات جاری کر دیئے۔ **مَدَنی مرکز** نے T.V. والوں کے حُسنِ ظن کی لاج رکھتے ہوئے بعض تحفّظات طے کر کے اجازت دیدی۔ تحفّظات میں یہ بھی شامل تھا کہ دُعاء وغیرہ سے قبل نہ موسیقی ہوگی نہ ہی عورت کی تصویر و آواز میں اعلان کیا جائے گا اور دورانِ دُعاء اشتہار وغیرہ بھی نہیں دیا جائیگا۔

چٹانچہ دعوتِ اسلامی کے عالمی مَدَنی مرکز **فیضانِ مدینہ** باب المدینہ کراچی میں ہونے والے حَرَمِینِ طِیِّبِین کے بعد دنیائے اسلام کے غالباً سب سے بڑے اعتراف (جس میں کم و بیش 3100 مُعتکفین تھے) میں رَمَضان المبارک ۱۴۲۶ھ کی ۲۷ ویں شب کو اندازاً لاکھوں مسلمانوں کو گناہوں سے توبہ کروا کر نمازوں کی پابندی اور دیگر گناہوں سے بچنے کا عہد لیکر **سرکارِ غوثِ پاک** رضی اللہ تعالیٰ عنہ کا مرید کروایا گیا اور وہاں پڑھی جانے والی ”الوادع ماہِ رمضان“ اور اس کے بعد ہونے والی دُعاء کی صرف آواز T.V. کے بعض چینلز پر براہِ راست RELAY کی گئی۔

T.V. پر چہرہ دکھانا کیسا؟

T.V. کے پردہ اسکرین پر صورت کیساتھ ظاہر ہو کر نیکی کی دعوت پیش کرنا
 مُتَعَدِّدٌ عُلَمَاءُ اہلسنت کے نزدیک اگرچہ شرعاً دُرُست ہے تاہم اس کو دیکھنے کیلئے گھر
 میں T.V. ہرگز مت لائیے کیوں کہ T.V. کے اکثر پروگرام غیر شرعی ہوتے ہیں، میں
 جس طرح پہلے T.V. کا مخالف تھا الحمد للہ عَزَّوَجَلَّ اسی طرح اب بھی مخالف ہوں،
 T.V. نے مسلمانوں کو عملی طور پر تباہ کرنے میں انتہائی گھنونا کردار سرانجام دیا ہے۔ اس
 کی ہلاکت خیزیوں کی جھلکیاں میرے بیان کے تحریری رسالے ”T.V. کی تباہ
 کاریاں“ میں دیکھی جاسکتی ہیں۔

آج کل T.V. معاشرہ کا گویا جُزُؤ لایُنْفَک (یعنی کبھی جدا نہ ہونے والا حصہ) بن چکا
 ہے اور کروڑوں مسلمان T.V. پر ناچ گانے اور فلم بینی کے گناہ میں مشغول ہیں، ہر طرف
 بد عقیدگیوں اور بد اعمالیوں کا سیلاب ہے، ایسے میں اگر T.V. کے ذریعے ان کے گھروں
 کے اندر داخل ہو کر اعلائے کلمۃ الحق (یعنی آواز حق بلند کرنے) کا موقع ملتا ہو تو شریعت
 کے دائرے میں رہ کر نیکی کی دعوت دینا بے حد مفید ہے۔ جیسا کہ رَمَضان المبارک
 ۱۴۲۳ھ میں مدنی مرکز فیضانِ مدینہ کے ایک **مُعْتَكِف** نے مجھے (امیر اہلسنت دامت برکاتہم
 العالیہ کو) کچھ اس طرح لکھ کر دیا کہ ہمارے گھر کا ماحول اس قدر دین سے دُور تھا کہ ماہ
 رَمَضان المبارک میں بھی نماز روزوں کا خاص ذہن نہ تھا۔ دعوتِ اسلامی کے مدنی ماحول
 کی بَرَکت سے گھر بھر میں اکیلا میں ہی عملاً مذہبی ذہن کا تھا۔ رَمَضان المبارک میں جب
 آپ کا (امیر اہلسنت دامت برکاتہم العالیہ کا) بیان آیا تو میں نے T.V. آن کر کے قصد اُس کی آواز

خوب بڑھادی، گھر والے متوجہ ہو کر اکٹھے ہو گئے جب دُعاء ہوئی تو سب پر ایک دم رقت طاری ہوگئی اور سب نے رو رو کر گناہوں سے توبہ کی۔ دُعاء ختم ہونے کے بعد میرے بڑے بھائی نے پُر جوش لہجے میں کہا، **آج کے بعد فلمیں ڈرامے اور گانے باجوں کیلئے کوئی بھی T.V. آن نہیں کریگا۔** ان شاء اللہ عَزَّوَجَلَّ

جہاں تک گھر میں T.V. بسانے کا تعلق ہے تو اس ضمن میں عرض ہے کہ صرف مذہبی پروگرام دیکھنے سننے کی نیت سے بھی گھر میں T.V. بسانے کے حق میں نہیں ہوں، کیوں کہ T.V. کے منفی اثرات (**SIDE EFFECTS**) بہت زیادہ ہیں مثلاً آپ کو اگر تلاوت بھی سننی ہوگی تو T.V. کھولتے ہی مُراد برآ جانا ضروری نہیں اس کیلئے شاید کئی چینلرز سے گزرنا پڑیگا اور یوں نہ چاہتے ہوئے بھی میوزک سننے اور طرح طرح کے بیہودہ مناظر دیکھنے سے واسطہ پڑ سکتا ہے! نیز مذہبی پروگرام بھی اکثر گناہوں کے بغیر نہیں دیکھا جاسکتا کیوں کہ عموماً اسکے اوّل آخر بلکہ بیچ میں بھی بے پردہ عورتوں پر مشتمل اشتہارات چلائے جاتے ہیں۔ بالفرض آپ نے مذہبی پروگرام دیکھنے کیلئے T.V. لیا اور فلموں، ڈراموں اور بد عقیدہ لوگوں کی تقاریر سے بیچ بھی گئے تب بھی گھر میں دیگر افراد کے ابتلاء کا شدید اندیشہ ہے۔ (ماخوذ از رسالہ ”ہمیر اہلسنت کے T.V. کے بارے میں تاثرات“)

مووی کا شرعی حکم

سوال: کیا فرماتے ہیں علمائے دین و مفتیان شرع متین اس بارے میں کہ **مووی بنانا اور بنوانا کیسا ہے؟** بہت سے علماء سے اس کے بارے میں سنا تھا کہ یہ ناجائز ہے لیکن اس وقت کثیر تعداد میں علماء ٹی، وی پر آتے ہیں یا اپنے جلسوں، محفلوں، نعت خوانیوں کی مووی بنواتے ہیں اور یہ موویز بازار میں عام ملتی ہیں۔ آپ اس مسئلے کے بارے میں اپنی تحقیق سے مطلع فرمائیں۔

بِسْمِ اللّٰهِ الرَّحْمٰنِ الرَّحِیْمِ ۝

الجواب بعون الوهاب اللهم هداية الحق والصواب

ٹی وی، ویڈیو کے مسئلے میں علماء کی آراء میں اختلاف ہے چنانچہ بعض نے اسے تصویر پر قیاس کرتے ہوئے ناجائز قرار دیا اور بعض نے تصویر ہونے کی نفی کی اور اسے آئینے کے عکس کی مثل قرار دیتے ہوئے **جائز قرار دیا** کہ جیسے آئینے میں نظر آنے والا عکس تصویر کے حکم میں نہیں بلکہ وہاں اصلاً تصویر ہی نہیں تو یہاں بھی یہی حکم ہے۔ چنانچہ **ٹی وی اسکرین پر شعاعوں سے بننے والے عکس پر تصویر کا حکم دیا جانا غلط** ہے۔ بہر حال اگر یہ ثابت ہو جائے کہ ٹی وی اسکرین پر نظر آنے والا عکس تصویر ہی ہے تو از روئے قیاس اس پر حکم حرمت ہی ہوگا۔ اور اگر اس کے برعکس تصویر ثابت نہ ہو تو جائز امور کی مووی فلم جائز ہوگی۔ اور امام اہل سنت مجددین و ملت امام احمد رضا خان و صدر الشریعہ بدرالطریقہ مفتی محمد امجد علی اعظمی رحمہما اللہ تعالیٰ کی کتب سے یہی ظاہر ہے کہ شعاعوں سے بننے والے عکس تصویر نہیں ہیں۔

سیدی اعلیٰ حضرت امام اہل سنت علامہ مولانا الشاہ **احمد رضا خان** علیہ رحمۃ الرحمن ارشاد فرماتے ہیں: ”سئلت عن صلی و امامہ مرآة فأجبت بالجواز أخذاً ما ههنا إذ المرأة لم تعبد ولا الشبح المنطبع فيها ولا هو من صنيع الكفار نعم ان كان بحيث يبدوله فيه صورته و افعاله ركوعا وسجودا و قياما و قعودا و ظن ان ذلك يشغله فاذن لا ينبغي قطعاً“۔ (جد الممتار ج ۱ ص ۳۱۱-۳۱۲ ادارہ تحقیقات امام احمد رضا کراچی)

مجھ سے ایسے شخص کے بارے میں سوال کیا گیا کہ جس نے آئینے کے سامنے نماز پڑھی تو میں نے یہاں بیان کردہ (شرح معیہ کے) قول سے اخذ کرتے ہوئے جواز کا فتویٰ دیا۔ کیونکہ نہ تو آئینے کی عبادت کی جاتی ہے اور نہ اس میں کوئی صورت چھپی ہوتی ہے اور نہ یہ کفار کی مصنوعات (یعنی کفار کے شعائر) سے ہے۔ ہاں اگر نماز پڑھنے کے دوران اسے اپنی حرکات مثل رکوع و سجود و قیام و قعود نظر آتی ہو اور یہ خیال کرتا ہے کہ یہ اسے نماز سے مشغول اور غافل کر دیں گی تو اسے آئینے کے سامنے ہرگز نماز نہیں پڑھنی چاہیے۔

یونہی صدر الشریعہ بدر الطریقہ مفتی محمد امجد علی اعظمی

رحمۃ اللہ تعالیٰ علیہ سے جب اسی قسم کا سوال کیا گیا تو آپ رحمۃ اللہ تعالیٰ نے ارشاد فرمایا کہ ”آئینہ سامنے ہو تو نماز میں کراہت نہیں ہے کہ سبب کراہت تصویر اور وہ یہاں موجود نہیں۔ اور اگر اسے تصویر کا حکم دیں تو آئینے کا رکھنا بھی مثل تصویر ناجائز ہو جائے حالانکہ بالا جماع جائز ہے۔ اور حقیقت امر یہ ہے کہ وہاں تصویر ہوتی ہی نہیں بلکہ خطوط شعاعی آئینہ کی صقالت کی وجہ سے لوٹ کر چہرے پر آتے ہیں گویا یہ شخص اپنے کو دیکھتا ہے نہ یہ کہ آئینہ میں اس کی صورت چھپتی ہے۔“

(فتاویٰ امجدیہ ج ۱ ص ۱۸۲ مطبوعہ: مکتبہ رضویہ کراچی)

امام اہل سنت مجددین و ملت امام احمد رضا خان علیہ رحمۃ الرحمن اور صدر الشریعہ بدر الطریقہ مفتی امجد علی اعظمی رحمہما اللہ تعالیٰ کی عبارات سے یہ بالکل واضح ہے کہ شعاعوں سے بننے والے عکوس تصویر نہیں ہیں۔ لہذا وی اور وڈیو فلم کا جائز استعمال بھی جائز ہوا کہ ان میں نظر آئیو الے پیکر بھی شعاعوں ہی پر مشتمل ہوتے ہیں۔ خصوصاً صدر الشریعہ رحمہ اللہ تعالیٰ کے فتویٰ سے درج ذیل امور ظاہر ہوئے۔

﴿اول﴾ آئینے میں نظر آنے والا عکس تصویر کے حکم میں نہیں بلکہ وہاں اصلاً تصویر ہی نہیں۔

﴿دوم﴾ شعاعوں سے بننے والے پیکر کا نام تصویر نہیں ہے بلکہ عکس ہے اگرچہ وہ ظاہری طور پر تصویر کے مثل ہی کیوں نہ ہو۔

﴿سوم﴾ جب شعاعوں سے بننے والا پیکر تصویر نہیں تو خواہ آئینے میں ایسا پیکر بنے یا خارج آئینہ کسی اور چیز پر، وہ تصویر نہیں کیونکہ آئینے میں بننے والے پیکر سے تصویر کی نفی آئینہ کی وجہ سے نہیں بلکہ شعاع ہونے کی وجہ سے ہے۔ یہی وجہ ہے کہ پانی پر اور چمکدار شے مثلاً اسٹیل اور پالش کئے ہوئے فرش پر بننے والے واضح عکس کو نہ تو تصویر سمجھا جاتا ہے اور نہ ہی اس پر تصویر کا اطلاق کر کے اسے حرام کہا جاتا ہے بلکہ اسے آئینے کے عکس کے مثل سمجھا جاتا ہے۔

حالانکہ آئینے اور ان اشیاء کے اجزائے ترکیبی کا فرق کسی ذی عقل سے ہرگز پوشیدہ نہیں ہے۔ لہذا ظاہر ہوا کہ ان اشیاء میں بننے والے عکس کو تصویر کے حکم میں صرف اس لئے نہیں داخل کیا جاتا کہ یہ شعاعوں سے بنتے ہیں۔ جیسا کہ صدر الشریعہ رحمہ اللہ تعالیٰ کی عبارت سے ظاہر ہے۔

حضرت غزالی دوراں علامہ سید احمد سعید کاظمی رحمۃ اللہ تعالیٰ علیہ جائز وڈیو فلم

کے جواز کے قائل تھے۔ اور آپ علیہ الرحمۃ نے ٹی، وی اور مووی کے جواز پر لکھی گئی

کتاب کی زور دار انداز میں تصدیق فرمائی۔ چنانچہ آپ رحمہ اللہ تعالیٰ نے نہ صرف شہزادہ محدث اعظم ہند کچھوچھوی (رحمۃ اللہ تعالیٰ علیہ) حضرت علامہ محمد مدنی میاں اشرفی مدظلہ العالی کی وڈیو اور ٹی وی کے شرعی استعمال سے متعلق تحقیق کی تصدیق فرمائی بلکہ اس تحقیق پر انھیں رئیس المحققین کے شاندار لقب سے بھی نوازا۔ آپ رحمہ اللہ تعالیٰ فرماتے ہیں،
”رئیس المحققین“ حضرت علامہ سید محمد مدنی الاشرفی الجیلانی دامت معاہلہم وعلیکم

السلام ورحمۃ اللہ تعالیٰ وبرکاتہ۔ مزاج اقدس؟

حضرت کا مقدور گرامی شرف صدور لایا۔ یاد فرمائی کا بے حد شکریہ۔ جناب کے ارسال کردہ استفتاء و فتاویٰ کو بغور سنا، تینوں فتاویٰ حضرت کی فہم و ذکاوت اور تحقیق و جستجو کا منہ بولتا شاہکار ہیں۔ بے شک جناب کی ذہانت اور استنباط لائق صد ستائش اور قابل تحسین اور آفرین ہیں۔ آپ نے جس آسانی سے ایسے مشکل مسائل کو عام فہم انداز میں ڈھال کر حل فرمایا ہے وہ آپ ہی کا حصہ ہے۔ بزرگان دین اور علماء امت کے مختلف اقوال کو جس عمدگی سے بیان فرمایا ہے اور جس حسن و خوبی سے نبھایا ہے وہ آپ کی انشراح صدر اور علوم عقلی اور نقلی میں مہارت تامہ کا مظہر اتم ہے۔ خصوصاً طرز استدلال اور اندازِ تحریر باعث رشک ہیں۔

میں ہر سہ فتاویٰ میں آپ سے متفق ہوں۔ خصوصاً وڈیو کیسٹ، ٹی وی اور فلم کے بارے میں جس قدر عرق ریزی سے جناب نے تحقیق فرمائی اور پھر جس خوبصورتی سے ان حقائق کی روشنی میں جائز و ناجائز صورتوں میں امتیاز کرتے ہوئے فتویٰ قلمبند فرمایا وہ قابل تقلید ہے۔“ (وڈیو، ٹی وی کا شرعی استعمال ص ۱۰)

الحمد للہ عزّوجلّ علماء اہلسنت کے اقوال سے ظاہر ہے کہ **مووی فلم تصویر کے حکم میں نہیں ہے اور از روئے شرع جائز امور کی مووی فلم دیکھنا، بنانا اور بنوانا جائز ہے۔**

دور حاضر میں وڈیو کا مسئلہ اتنا عام ہو چکا ہے کہ اگر کسی بڑے اسٹور میں سامان خریدنے کیلئے جانا پڑے تو وڈیو کا سامنا کرنا پڑتا ہے بلکہ ترقی یافتہ ممالک یا جہاں پیسے کی ریل پیل ہوتی ہے وہاں تو عموماً ہر اسٹور ہی میں وڈیو کیمرے لگے ہوتے ہیں۔ اسی طرح تقریباً ہر حساس جگہ پر حفاظت (Security) کے پیش نظر وڈیو کیمرے نصب کئے جاتے ہیں۔ اور آنے جانے والے کو کئی زاویوں سے دیکھنے کے لئے **ایک سے زائد وڈیو کیمرے نصب کئے جاتے ہیں۔** سرکاری تنصیبات پر خصوصی انتظام کیا جاتا ہے۔ یونہی ہوائی جہاز سے سفر کیا جائے تو ہوائی اڈے میں داخل ہونے سے لیکر ہوائی جہاز میں بیٹھنے تک اور اسی طرح جہاز میں بیٹھنے کے بعد سے ہوائی جہاز سے اترنے تک بلکہ اسکے بعد بھی ایئر پورٹ سے نکلنے تک مسلسل وڈیو کیمرے چلتے رہتے ہیں اور آدمی کی وڈیو فلم بنتی رہتی ہے۔

یونہی زیارت حرمین شریفین کے لئے اگر بذریعہ ہوائی جہاز جایا جائے تو عموماً اپنے ملک کے ایئر پورٹ سے لے کر عرب شریف کے ایئر پورٹ تک **مستسلسل** کیمرے کی زد میں رہنا پڑتا ہے۔ پھر معاملہ یہاں تک ہی نہیں رہتا بلکہ **مسجدین کریمین** میں داخل ہونے کے بعد سے نکلنے تک **مستسلسل کیمرے کے ذریعے سے کئی اطراف سے نگاہوں میں رکھا جاتا ہے۔**

مذکورہ امور کو ذہن میں رکھتے ہوئے اس بات پر غور فرمائیں کہ عرب و عجم، مشرق و مغرب کے سینکڑوں علماء و مشائخ جہازوں میں سفر کرتے ہیں، یورپ و امریکا و انگلینڈ و افریقہ میں آئے دن تبلیغ دین کے لئے آتے جاتے رہتے ہیں۔ ہندو پاک سے چند مشاہیر کے نام لکھے جاتے ہیں جو فطی حج و عمرہ کی سعادت حاصل کرنے اور تبلیغ دین کے لئے دنیا کے مختلف ممالک میں آتے جاتے رہے ہیں اور ان میں بہت سے اب بھی آتے جاتے ہیں۔ مثلاً ہند سے فقیہ اعظم ہند حضرت علامہ **شریف الحق امجدی** رحمہ اللہ تعالیٰ، محدث کبیر علامہ **ضیاء المصطفیٰ اعظمی**، تاج الشریعہ حضرت علامہ مفتی **اختر رضا ازہری**، ابوالبرکات حضرت علامہ **امین میاں برکاتی** مارہروی متعنا اللہ تعالیٰ بفیوضہم اسی طرح اور دیگر علماء و مشائخ اور پاکستان سے حضرت علامہ مفتی **عبدالقیوم ہزاروی** رحمہ اللہ تعالیٰ، کثیر التصانیف جامع المعقول و المقبول حضرت علامہ **فیض احمد اویسی**، مناظر اسلام شیخ الحدیث و التفسیر صاحب ”مقام رسول“ صلی اللہ تعالیٰ علیہ والہ وسلم حضرت علامہ **منظور احمد فیضی**، استاذ الاساتذہ حضرت علامہ **محمد حسن حقانی**، مفتی **احمد میاں برکاتی**، مفتی **عبدالعزیز حسنی**، حضرت مولانا شاہ **تراب الحق** صاحب، علامہ

مولانا عبدالحکیم شرف قادری وغیرہم دامت برکاتہم العالیہ۔ اب کوئی عقل سے پیدل ہی ہوگا جو معاذ اللہ ان مذکورہ مشاہیر اور دیگر علماء پر فسق کا فتویٰ لگانے کی جرأت کریگا۔ **اللہ تعالیٰ ایسی الٰہی عقل کے شر سے ساری امت کو محفوظ فرمائے۔**

آج کفار بد اطوار اسلحے کی جنگ کے ساتھ ساتھ ٹی وی اور وڈیو کے ذریعے سے مسلمانوں کے گھروں میں پہنچ کر اسلام کے خلاف زہرا گل رہے ہیں۔ معاذ اللہ تم معاذ اللہ اپنے باطل دلائل کے ذریعے سے اسلام اور پیغمبر اسلام صلی اللہ تعالیٰ علیہ والہ وسلم کی بے عیب شان میں گستاخیاں کر رہے ہیں۔ یونہی تمام اقسام کے گمراہ مذاہب نے ٹی وی اور وڈیو کو اپنے عقائد باطلہ کی ترویج کا ذریعہ بنا لیا ہے۔ جس کا جو دل چاہے بکتا ہے۔ ان لوگوں نے مختلف ٹی وی چینلز کے اوقات خرید رکھے ہیں بلکہ قادیانیوں نے تو ایک عرصے سے پورا چینل شروع کیا ہوا ہے جس پر وہ باقاعدگی سے روزانہ کئی گھنٹے اپنے گمراہ کن عقائد کا پرچار کرتے ہیں۔

اور فی زمانہ ہمارے معاشرے کا یہ حال ہے کہ ٹی وی اور وڈیو نئی نسل کی گھٹی میں پڑے ہوئے ہیں۔ ٹی وی اور وڈیو معاشرے کے افراد کے لئے تفریح کا سامان بھی ہے اور حصول معلومات کا عمومی ذریعہ بھی ہے۔ یہ حقیقت ہے کہ بہت سے لوگ اپنے اکثر اوقات ٹی وی کے سامنے ہی گزارتے ہیں۔ لہذا جو کچھ ٹی وی میں دیکھتے ہیں خواہ برا دیکھیں یا بھلا دیکھیں۔ اس سے متاثر ہو جاتے ہیں اور رفتہ رفتہ اسے اپنا لیتے ہیں اور تہذیب کا حصہ سمجھنے لگتے ہیں۔ ان تمام امور کو سامنے رکھتے ہوئے یہ بات بالکل واضح ہو جاتی ہے کہ **مووی بنوانا جائز ہے۔**

کتب فقہیہ میں اس قسم کی کئی مثالیں مل جاتی ہیں کہ علماء نے حالات زمانہ کو دیکھتے ہوئے راجح اقوال کو چھوڑ کر مرجوح اقوال پر بھی فتوے دیے جیسا کہ خاتم الفقہاء علامہ ابن عابدین شامی رحمہ اللہ تعالیٰ فرماتے ہیں کہ، ”**فقیہ ابواللیث** سمرقندی رحمۃ اللہ علیہ فرماتے ہیں کہ پہلے میں تین باتوں کی ممانعت کا فتویٰ دیا کرتا تھا اور اب ان کے جواز کا فتویٰ دیتا ہوں۔ پہلے میں فتویٰ دیتا تھا کہ **تعلیم قرآن پر اجرت لینا حلال نہیں**، اسی طرح فتویٰ دیتا تھا کہ عالم کے لئے جائز نہیں کہ وہ سلطان (بادشاہ) کی صحبت اختیار کرے اور عالم کے لئے جائز نہیں کہ وہ دیہاتوں میں اجرت پر وعظ کرنے جائے۔ **مگر اب تعلیم قرآن کے ضیاع کے خوف، لوگوں کی حاجت کی اور دیہاتیوں کی جہالت کی وجہ سے میں نے ان سے رجوع کر لیا۔**“ (رسائل ابن عابدین جلد ۱ صفحہ ۱۵۷ سہیل اکیڈمی لاہور)

لیکن اس کے ساتھ اس بات کا خیال رکھنا نہایت ضروری ہے کہ یہ حکم **جائز و حلال** پروگراموں کے بارے میں ہے، جیسے علمائے اہلسنت کے بیانات، تلاوت قرآن اور نعت کی مووی اور شادی کے موقع پر جو عورتوں کی بے پردہ موویاں یونہی فلموں، ڈراموں، گانوں، باجوں کی موویاں بنائی جاتی ہیں وہ سب ناجائز و حرام ہیں۔

وَاللّٰهُ وَرَسُولُهُ اَعْلَمُ عَزَّوَجَلَّ وَصَلَّى اللّٰهُ تَعَالَى عَلَيْهِ وَاٰلِهٖ وَسَلَّمَ

کتبہ

الجواب صحیح

المتخصص فی الفقہ الاسلامی

ابوالصالح محمد قاسم القادری

محمد عقیل رضا العطاری المَدَنی

۲۶ شعبان ۱۴۲۶ ۵۱ یکم اکتوبر ۲۰۰۵ء

۲۴ شعبان ۱۴۲۶ ۵۱ ۲۹ ستمبر ۲۰۰۵ء

یہ رسالہ پڑھ کر دوسرے کو دے دیجئے

شادی، غمی کی تقریبات، اجتماعات، اعراس اور

جلوس میلاد وغیرہ میں مکتبۃ المدینہ کے شائع کردہ
رسائل تقسیم کر کے ثواب کمائیے۔

گا ہوں کو بانیتِ ثواب تحفے میں دینے کیلئے اپنی

دکانوں پر کچھ رسائل رکھنے کا معمول بنائیے۔ اخبار فروشوں

یا بچوں کے ذریعے اپنے محلہ کے ہر گھر میں وقفہ وقفہ سے

بدل بدل کر سنتوں بھرے رسائل پہنچا کر نیکی کی دعوت کی

دھومیں مچائیں۔

صَلُّوْا عَلَی الْحَبِیْبِ صَلَّى اللهُ تَعَالَى عَلَی مُحَمَّدٍ